



## Ġabra tal-ġurisprudenza

SENTENZA TAL-QORTI TAL-ĠUSTIZZJA (Is-Sitt Awla)

5 ta' Frar 2015\*

“Nuqqas ta' Stat li jwettaq obbligu — Artikolu 45 TFUE — Regolament (UE) Nru 492/2011 — Moviment liberu tal-ħaddiema — Aċċess għall-impjieggi — Servizz pubbliku lokali — Konnoxxenzi lingwistiċi — Modalità ta' prova”

Fil-Kawża C-317/14,

li għandha bħala suġġett rikors għal nuqqas ta' twettiq ta' obbligu skont l-Artikolu 258 TFUE, ipprezentat fit-2 ta' Lulju 2014,

**Il-Kummissjoni Ewropea**, irrappreżentata minn J. Enegren u D. Martin, bħala aġenti, b'indirizz għan-notifika fil-Lussemburgu,

rikorrenti,

vs

**Ir-Renju tal-Belġju**, irrappreżentat minn L. Van den Broeck, J. Van Holm u M. Jacobs, bħala aġenti,

konvenuti,

IL-QORTI TAL-ĠUSTIZZJA (Is-Sitt Awla),

komposta minn S. Rodin, President tal-Awla, A. Borg Barthet u M. Berger (Relatur), Imħallfin,

Avukat Ġenerali: P. Cruz Villalón,

Reġistratur: A. Calot Escobar,

wara li rat il-proċedura bil-miktub,

wara li rat id-deċiżjoni, meħuda wara li nstema' l-Avukat Ġenerali, li l-kawża tinqata' mingħajr konkluzjonijiet,

tagħti l-preżenti

### Sentenza

- 1 Permezz tar-rikors tagħha, il-Kummissjoni Ewropea titlob lill-Qorti tal-Ġustizzja li tikkonstata li, billi rrikjeda mill-kandidati għall-pożizzjonijiet fid-dipartimenti lokali stabbiliti fir-reġjuni tal-lingwa Franciża jew tal-lingwa Germaniża, li fir-rigward tagħhom ma jkunux jeżistu diplomi u ċertifikati li

\* Lingwa tal-kawża: il-Franciż.

juru li huma wettqu l-istudju tagħhom fil-lingwa kkonċernata, li jiksbu ċ-ċertifikat maħruġ mill-uffiċċju ta' selezzjoni dipendenti tas-servizz pubbliku federali Persunal u Organizzazzjoni (SELOR), wara li jkunu għadew mill-eżami organizzat minn dan l-organu, bħala l-unika modalità ta' prova dwar il-konnoxxenzi lingwistiċi sabiex jiksbu dawn il-pożizzjonijiet, ir-Renju tal-Belġju naqas mill-obbligi tiegħu skont l-Artikolu 45 TFUE u skont ir-Regolament (UE) Nru 492/2011 tal-Parlament Ewropew u tal-Kunsill, tal-5 ta' April 2011, dwar il-moviment liberu tal-ħaddiema fi hdan l-Unjoni (ĠU L 141, p. 1).

## Il-kuntest ġuridiku

### *Id-dritt tal-Unjoni*

- 2 Ir-Regolament tal-Parlament Ewropew u tal-Kunsill, tal-5 ta' April 2011, dwar il-moviment liberu tal-ħaddiema fi hdan l-Unjoni (ĠU L 257, p. 2), imsemmi fl-ittra ta' intimazzjoni u fl-opinjoni motivata maħruġa mill-Kummissjoni fil-kuntest ta' din il-kawża, ġie mhassar u ssostitwit bir-Regolament Nru 492/2011 mis-16 ta' Ġunju 2011, jiġifieri f'data wara l-iskadenza tat-terminu stabbilit fl-opinjoni motivata. Il-kliem tal-Artikolu 3(1) tar-Regolament Nru 492/2011 madankollu jirriproduċi, f'termini inoltrati, il-kliem tal-Artikolu 3 tar-Regolament Nru 1612/68 u jipprevedi:

“Taht dan ir-Regolament, dispożizzjonijiet stabbiliti b'liġi, regolament, jew azzjoni amministrativa ta' xi Stat Membru m'għandhomx japplikaw:

- a) fejn huma jillimitaw l-applikazzjoni għal u l-offerti ta' impjeg, jew id-dritt ta' ċittadini barranin li jidhlu għal u jwettqu xogħol jew jissuġġettaw lil dawn għall-kondizzjonijiet mhux applikabbli fir-rigward tal-istess ċittadini tagħhom; jew
- b) fejn, għalkemm applikabbli irrispettivament miċ-ċittadinanza, l-għan jew l-effett esklużiv jew prinċipali tagħhom hu li jzommu ċittadini ta' Stati Membri oħra 'l bogħod mill-impjeg offrut.

L-ewwel subparagrafu m'għandux japplika għall-kondizzjonijiet marbutin ma' għarfien lingwistiku minhabba n-natura tal-kariga li għandha timtela.”

### *Id-dritt Belġjan*

- 3 Il-Kostituzzjoni tiddefinixxi erba' reġjunijiet lingwistiċi, jiġifieri erba' partijiet distinti tat-territorju nazzjonali fejn japplikaw regoli uniformi marbuta mal-użu tal-lingwi, partikolarment fil-qasam amministrattiv. Dawn huma r-reġjun tal-lingwa Franciża, ir-reġjun tal-lingwa Olandiża, ir-reġjun tal-lingwa Ġermaniża u r-reġjun ta' Bruxelles-Capitale fejn jintużaw żewġ lingwi.
- 4 Id-dispożizzjonijiet li jinsabu fil-Kapitolu III tal-liġijiet ikkoordinati dwar l-użu tal-lingwi fil-qasam amministrattiv, tat-18 ta' Lulju 1966 (*Moniteur belge* tat-2 ta' Awwissu 1966, p. 7799, iktar 'il quddiem il-“liġijiet ikkoordinati”), li ġew emendati sussegwentement, jirregolaw b'mod partikolari l-użu tal-lingwi fid-dipartimenti lokali, li huma ddefiniti fl-Artikoli 1(2) u 9 ta' dawn il-liġijiet bħala l-persuni fiżiċi jew ġuridiċi li jipprovdu servizz pubbliku jew li jaqdu missjoni li l-liġi jew is-setgħat pubbliċi fdawhom bihom fl-interess generali u li l-attività tagħhom ma tmurx lil hinn minn komun.

- 5 It-Taqsima II tal-ligijiet ikkoordinati tikkonċerna l-applikazzjoni tagħhom għar-regjuni tal-lingwa Franciża, tal-lingwa Olandiża u tal-lingwa Ġermaniża. F'dan ir-rigward, l-Artikolu 15(1) ta' dawn tal-aħħar jipprovdi:

“Fid-dipartimenti lokali stabbiliti fir-regjuni tal-lingwa Franciża, tal-lingwa Olandiża jew tal-lingwa Ġermaniża, hadd ma jista' jiġi maħtur jew promoss f'kariga jew f'impjeg jekk ma jkunx jaf il-lingwa tar-regjun.

L-eżamijiet ta' ammissjoni u ta' promozzjoni għandhom isiru fl-istess lingwa.

Il-kandidat jiġi ammess għall-eżami biss jekk ikun jirriżulta mid-diplomi jew ċertifikati tal-istudji rikjesti li dan segwa tagħlim fil-lingwa msemmija iktar 'il fuq. Fin-nuqqas ta' tali diploma jew ċertifikat, il-konnoxxenza tal-lingwa għandha qabel xejn tiġi pprovata permezz ta' eżami.

Jekk il-kariga jew l-impjeg jingħata mingħajr eżami ta' ammissjoni, il-kapaċità lingwistika rikjesta tiġi stabbilita permezz ta' provi stabbiliti għal dan l-għan mill-paragrafu 3.”

- 6 Fil-kuntest tal-Kapitolu VI tal-ligijiet ikkoordinati, marbuta mad-dispożizzjonijiet partikolari, l-Artikolu 53 ta' dawn tal-aħħar kien jipprevedi fid-data tal-iskadenza tat-terminu stabbilit fl-opinjoni motivata:

“Is-segretarju permanenti għar-reklutaġġ huwa l-unika persuna kompetenti sabiex toħroġ ċertifikati bil-għan li tiċċertifika l-konnoxxenzi lingwistiċi rikjesti mil-liġi tat-2 ta' Awwissu 1963.”

- 7 Mill-proċess ipprezentat quddiem il-Qorti tal-Ġustizzja jirriżulta li s-segretarjat permanenti għar-reklutaġġ ġie ssostitwit mis-SELOR, l-unika organu awtorizzat johroġ ċertifikati intizi għall-kandidati li għaddew mill-eżamijiet li huwa jorganizza fi Brussell.

## **Il-proċedura prekontenzjuża**

- 8 Fit-22 ta' Marzu 2010, il-Kummissjoni baġtet ittra ta' intimazzjoni lir-Renju tal-Belġju, fejn hija indikat li r-rekwiżit ta' mezz ta' prova unika li tixhed il-konnoxxenzi lingwistiċi, stabbilit fil-leġiżlazzjoni Belġjana bħala preliminari għall-aċċess għal pożizzjonijiet li jistgħu jingħataw fid-dipartimenti lokali tar-regjuni tal-lingwa Franciża, tal-lingwa Olandiża jew tal-lingwa Ġermaniża, jikkostitwixxi diskriminazzjoni pprojbita mill-Artikolu 45 TFUE u mir-Regolament Nru 1612/68.
- 9 L-awtoritajiet tal-komunità Fjamminga wiegħbu bl-ittra tad-19 ta' Lulju 2010, fejn esprimew id-disponibbiltà tagħhom li jallinjaw il-leġiżlazzjoni Fjamminga marbuta mar-rekwiżiti tal-persuni pubbliċi li jhaddmu fil-qasam lingwistiku mad-dritt tal-Unjoni.
- 10 Permezz tal-ittra tat-8 ta' Novembru 2010, id-dipartimenti tal-Kummissjoni talbu lir-Renju tal-Belġju li jibgħatilhom abbozz ta' emenda leġiżlattiva kif ukoll kalendarju ta' adozzjoni preċiż u ddettaljat. Permezz ta' nota tal-20 ta' Diċembru 2010, l-awtoritajiet tal-komunità Fjamminga baġhtu abbozz preliminari ta' digriet li l-adozzjoni tiegħu kienet prevista fix-xahar ta' Jannar 2011.
- 11 Minhabba li ma rċeviet l-ebda risposta oħra mir-Renju tal-Belġju, il-Kummissjoni, fl-20 ta' Mejju 2011, baġhtitlu opinjoni motivata, fejn stednit u jieħu l-miżuri neċessarji sabiex jikkonforma ruħu magħha fi żmien xahrejn, liema terminu jibda jiddekorri min-notifika ta' din l-opinjoni.
- 12 Ir-Renju tal-Belġju wiegħeb permezz tal-ittra tat-2 ta' Diċembru 2011, fejn tenna l-volontà tiegħu li jallinja d-dritt Belġjan mad-dritt tal-Unjoni, iżda sostna wkoll il-kumplessità tal-kwistjoni tal-użu tal-lingwi fil-qasam amministrattiv fi hdan dan l-Istat Membru minhabba l-eżistenza ta' diversi regjuni lingwistiċi u ta' partikolaritajiet marbuta mat-tqassim tal-kompetenzi bejn l-entitajiet federali differenti.

- 13 Permezz tal-ittri tas-27 ta' Marzu, tat-13 ta' Lulju u tas-17 ta' Ottubru 2012, il-Kummissjoni talbet lir-Renju tal-Belġju informazzjoni addizzjonali dwar is-sitwazzjoni eżistenti f'kull reġjun lingwistiku.
- 14 B'risposta għal dawn it-talbiet, dan l-Istat Membru ttrażmetta lill-Kummissjoni abbozz ta' deċiżjoni ta' eżekuzzjoni tal-komunità Fjamminga kif ukoll abbozz preliminari ta' digriet u abbozz preliminari ta' deċiżjoni ta' eżekuzzjoni tal-komunità Franciża.
- 15 Sussegwentement, id-deċiżjoni ta' eżekuzzjoni tad-digriet tal-komunità Fjamminga giet ikkomunikata lill-Kummissjoni. Il-komunità Franciża wkoll baġtet lill-Kummissjoni kopja tad-digriet tas-7 ta' Novembru 2013, dwar il-prova tal-konoxxenzi lingwistiċi rikjesti mil-ligijiet dwar l-użu tal-lingwi fil-qasam amministrattiv. Madankollu, dan id-digriet għad irid jiġi kkompletat minn deċiżjoni ta' eżekuzzjoni. Barra minn hekk, il-Kummissjoni ma rċiviet l-ebda informazzjoni dwar ir-reġjun tal-lingwa Germaniża.
- 16 F'dawn iċ-ċirkustanzi, il-Kummissjoni ddeċidiet li tippreżenta r-rikors odjern.
- 17 Permezz tal-ittra tat-18 ta' Diċembru 2014, li waslet fil-Qorti tal-Ġustizzja fit-22 ta' Diċembru 2014, ir-Renju tal-Belġju informa lill-Qorti tal-Ġustizzja li huwa ttrażmetta lill-Kummissjoni d-deċiżjoni tal-Gvern tal-komunità Franciża, tat-22 ta' Ottubru 2014, dwar l-eżekuzzjoni tad-digriet tas-7 ta' Novembru 2013 imsemmi fil-punt 15 ta' din is-sentenza.

## **Fuq ir-rikors**

### *L-argumenti tal-partijiet*

- 18 Il-Kummissjoni tfakkar li, skont l-Artikolu 3(1) tar-Regolament Nru 492/2011, l-Istati Membri jistgħu jeżiġu li ċ-ċittadini ta' Stati Membri oħra jkollhom konoxxenzi lingwistiċi neċessarji minhabba n-natura tal-impjieġ previsti.
- 19 Madankollu, din l-istituzzjoni tenfasizza li, b'mod konformi mal-ġurisprudenza tal-Qorti tal-Ġustizzja, ir-rekwiżit lingwistiku għandu jiġi implementat b'mod proporzjonat u mhux diskriminatorju. Hija żżid li, fis-sentenza tagħha Angonese (C-281/98, EU:C:2000:296), il-Qorti tal-Ġustizzja ddeċidiet li dan ma huwiex il-każ ta' obbligu, impost minn persuna li tħaddem għall-aċċess ta' kandidat għal kompetizzjoni għar-reklutaġġ, li jagħti prova tal-konoxxenzi lingwistiċi esklużivament permezz ta' diploma waħda maħruġa minn provinċja waħda ta' Stat Membru.
- 20 Il-Kummissjoni tqis li din il-ġurisprudenza tista' tiġi trasposta fil-leġiżlazzjoni Belġjana, sa fejn din tirrikjedi minn kandidat, sabiex dan jiġi ammess f'kompetizzjoni għar-reklutaġġ, li dan jagħti prova tal-konoxxenzi lingwistiċi tiegħu permezz ta' diploma waħda, maħruġa esklużivament fil-Belġju.
- 21 Ir-Renju tal-Belġju ma jikkontestax il-fondatezza tar-rikors u sempliċement jirrintraċċa l-iżvilupp tax-xogħlijiet leġiżlattivi mibdija sabiex jikkonforma ruħu mal-ilment tal-Kummissjoni, fejn spjega li t-tul tat-termini huwa marbut mal-istruttura kumplessa ta' dan l-Istat Membru.

### *Il-kunsiderazzjonijiet tal-Qorti tal-Ġustizzja*

- 22 Skont il-ġurisprudenza ferm stabbilita tal-Qorti tal-Ġustizzja, id-dispożizzjonijiet kollha tat-Trattat FUE dwar il-moviment liberu tal-persuni huma intiżi li jiffacilitaw, għaċ-ċittadini tal-Istati Membri, l-eżerċizzju ta' attivitajiet professjonali ta' kwalunkwe natura fit-territorju tal-Unjoni u jipprekludu miżuri li jistgħu jqiegħdu fi żvantaġġ lil dawn iċ-ċittadini meta jkunu jixtiequ jeżerċitaw attività ekonomika fit-territorju ta' Stat Membru ieħor (ara, b'mod partikolari, is-sentenza Las, C-202/11, EU:C:2013:239, punt 19 u l-ġurisprudenza ċċitata).

- 23 Dawn id-dispożizzjonijiet u, b'mod partikolari, l-Artikolu 45 TFUE għalhekk jipprekludu kull miżura li, anki jekk applikabbli mingħajr diskriminazzjoni bbażata fuq in-nazzjonalità, tista' tfixkel jew tagħmel inqas attraenti l-eżerċizzju, min-naħa taċ-ċittadini tal-Unjoni, tal-libertajiet fundamentali ggarantiti mit-Trattat (sentenza Las, EU:C:2013:239, punt 20 u l-ġurisprudenza ċċitata).
- 24 Ċertament, it-tieni subparagrafu tal-Artikolu 3(1) tar-Regolament Nru 492/2011 jirrikonoxxi d-dritt tal-Istati Membri li jistabbilixxu kundizzjonijiet marbuta mal-konnoxxenzi lingwistiċi rikjesti minħabba n-natura tal-impjeg previst.
- 25 Madankollu, id-dritt li jiġi rikjest ċertu livell ta' konnoxxenza ta' lingwa skont in-natura tal-impjeg ma jistax jippreġudika l-moviment liberu tal-ħaddiema. Ir-rekwiziti li jirriżultaw mill-miżuri maħsuba sabiex jimplementawhom ma għandhomx ikunu sproporzjonati fir-rigward tal-għan imfittex u l-metodu ta' applikazzjoni tagħhom ma għandux johloq diskriminazzjonijiet għad-dannu taċ-ċittadini ta' Stati Membri oħra (ara, f'dan is-sens, is-sentenza Groener, C-379/87, EU:C:1989:599, punt 19).
- 26 F'dan il-każ, jehtieg li jiġi rrikonoxxut li jista' jkun leġittimu li jiġi rikjest minn kandidat f'kompetizzjoni organizzata sabiex jingħata impjeg f'dipartiment lokali, jiġifieri f'entità li ttiprovdi servizz pubbliku jew inkarigata b'missjoni ta' interess ġenerali fit-territorju ta' komun, li dan ikollu, f'livell li jkun adegwat għan-natura tal-impjeg previst, konnoxxenzi tal-lingwa tar-reġjun li jkun jinsab fiha l-komun ikkonċernat. Fil-fatt, jista' jiġi kkunsidrat li impjeg ftali dipartiment jirrikjedi l-kapaċità ta' komunikazzjoni mal-awtoritajiet amministrattivi lokali kif ukoll, fejn xieraq, mal-pubbliku.
- 27 F'tali każ, il-pussess ta' diploma li tirrikonoxxi s-suċċess f'eżami tal-lingwa jista' jikkostitwixxi kriterju li jippermetti l-evalwazzjoni tal-konnoxxenzi lingwistiċi rikjesti (ara, f'dan is-sens, is-sentenza Angonese, EU:C:2000:296, punt 44).
- 28 Madankollu, il-fatt li jiġi rikjest, kif jipprevedu l-liġijiet ikkoordinati, minn kandidat f'kompetizzjoni għar-reklutaġġ li dan jipproduċi l-prova tal-konnoxxenzi lingwistiċi tiegħu billi jipprezenta tip uniku ta' ċertifikat, li jinhareġ biss minn organu Belġjan wiehed inkarigat, għal dan l-għan, sabiex jorganizza eżamijiet tal-lingwa fit-territorju Belġjan, jidher, fid-dawl tal-imperattivi tal-moviment liberu tal-ħaddiema, sproporzjonat inkonnesjoni mal-għan imfittex.
- 29 Fil-fatt, dan ir-rekwizit jeskludi kull teħid inkunsiderazzjoni tal-grad ta' konnoxxenzi li diploma miksuba fi Stat Membru ieħor, fir-rigward tan-natura u t-tul tal-istudji li din tixhed it-tlestija tagħhom, tippermetti li jiġi preżunt fir-rigward tad-detentur tagħha (ara, f'dan is-sens, is-sentenza Angonese, EU:C:2000:296, punt 44).
- 30 Barra minn hekk, dan ir-rekwizit, filwaqt li huwa applikabbli mingħajr distinzjoni għaċ-ċittadini nazzjonali u għal dawk ta' Stati Membri oħra, jisfavorixxi fir-realtà iċ-ċittadini ta' Stati Membri oħra li jkunu jixtiequ japplikaw għal impjeg f'dipartiment lokali fil-Belġju.
- 31 Dan ir-rekwizit fil-fatt jisforza lill-persuni kkonċernati residenti fi Stati Membri oħra, jiġifieri, fil-maġġoranza ċittadini ta' dawn l-Istati, sabiex jidhlu fit-territorju Belġjan unikament sabiex il-konnoxxenzi tagħhom jiġu evalwati fil-kuntest ta' eżami indispensabbli għall-ħruġ ta' ċertifikat rikjest għall-prezentazzjoni tal-kandidatura tagħhom. Il-piżijiet addizzjonali li timplika tali sfurzar huma ta' natura li jirrendu iktar diffiċli l-aċċess għall-impjegi inkwistjoni (ara, f'dan is-sens, is-sentenza Angonese, EU:C:2000:296, punti 38 sa 39).
- 32 Ir-Renju tal-Belġju ma invoka l-ebda għan li t-twettiq tiegħu jista' jiġġustifika dawn l-effetti.
- 33 Sa fejn ir-Renju tal-Belġju jsostni li nb dew xoghlijiet legiżlattivi bil-għan li l-legiżlazzjoni nazzjonali kkontestata tingab f'konformità mar-rekwiziti tad-dritt tal-Unjoni iżda li dawn tal-aħħar għandhom isegwu proċeduri twal u kumplessi minħabba l-istruttura ta' dan il-pajjiż, hemm lok li jitfakkar li skont ġurisprudenza stabbilita Stat Membru ma jistax jeċċepixxi dispożizzjonijiet mill-ordinament ġuridiku

nazzjonali tiegħu, anki kostituzzjonali, sabiex jiġġustifika n-nuqqas ta' osservanza tal-obbligi li jirriżultaw mid-dritt tal-Unjoni (ara, b'mod partikolari, is-sentenza Il-Kummissjoni vs L-Ungerija, C-288/12, EU:C:2014:237, punt 35 u l-ġurisprudenza ċċitata).

- 34 Jeħtieġ li jiżded li, fi kwalunkwe każ, l-eżistenza ta' nuqqas ta' twettiq ta' obbligu għandha tiġi evalwata skont is-sitwazzjoni li kienet teżisti fl-Istat Membru fi tmiem it-terminu stabbilit fl-opinjoni motivata u l-Qorti tal-Ġustizzja ma tistax tiegħu inkunsiderazzjoni bidliet li jkunu seħħew wara (ara, b'mod partikolari, is-sentenza Il-Kummissjoni vs Ir-Renju Unit, C-640/13, EU:C:2014:2457, punt 42 u l-ġurisprudenza ċċitata).
- 35 F'dawn iċ-ċirkustanzi, hemm lok li jiġi kkonstatat li, billi rrikjeda mill-kandidati għall-pożizzjonijiet fid-dipartimenti lokali stabbiliti fir-reġjuni tal-lingwa Franciża jew tal-lingwa Ġermaniża, li fir-rigward tagħhom ma jkunx jirriżulta mid-diplomi jew miċ-ċertifikati rikjesti li huma segwew it-tagħlim bil-lingwa kkonċernata, li huma jipproduċu l-prova tal-konnoxxenzi lingwistiċi tagħhom permezz ta' tip wiehed ta' ċertifikat, mahruġ esklużivament minn organu uffiċjali Belġjan wiehed wara eżami organizzat minn dan l-organu fit-territorju Belġjan, ir-Renju tal-Belġju naqas mill-obbligi tiegħu skont l-Artikolu 45 TFUE u r-Regolament Nru 492/2011.

### Fuq l-ispejjeż

- 36 Skont l-Artikolu 138(1) tar-Regoli tal-Proċedura tal-Qorti Ġenerali, il-parti li tiflew il-kawża għandha tbatu l-ispejjeż, jekk dawn ikunu ġew mitluba. Peress li r-Renju tal-Belġju tiflew, hemm lok li huwa jiġi ordnat ibati l-ispejjeż kif mitlub mill-Kummissjoni.

Għal dawn il-motivi, Il-Qorti tal-Ġustizzja (Is-Sitt Awla) taqta' u tiddeċiedi:

- 1) **Billi rrikjeda mill-kandidati għall-pożizzjonijiet fid-dipartimenti lokali stabbiliti fir-reġjuni tal-lingwa Franciża jew tal-lingwa Ġermaniża, li fir-rigward tagħhom ma jkunx jirriżulta mid-diplomi jew miċ-ċertifikati rikjesti li huma segwew it-tagħlim bil-lingwa kkonċernata, li huma jipproduċu l-prova tal-konnoxxenzi lingwistiċi tagħhom permezz ta' tip wiehed ta' ċertifikat, mahruġ esklużivament minn organu uffiċjali Belġjan wiehed wara eżami organizzat minn dan l-organu fit-territorju Belġjan, ir-Renju tal-Belġju naqas mill-obbligi tiegħu skont l-Artikolu 45 TFUE u r-Regolament (UE) Nru 492/2011 tal-Parlament Ewropew u tal-Kunsill, tal-5 ta' April 2011, dwar il-moviment liberu tal-ħaddiema fi ħdan l-Unjoni.**
- 2) **Ir-Renju tal-Belġju huwa kkundannat għall-ispejjeż.**

Firem